

KUNTRASTI

*Is-sejħa għalija
titkebbes go fija
wisq iktar qawwija
x'ħin frugħa dinjija
bil-grusa mimlija
taħbat tagħmel bija.*

*Għaliex mhux għalija
dak li jgħodd għal ħija,
dak li jgħaxxaq mija,
jew jekk mhux thennija
talanqas tnessija;
għaliex le għalija?*

*Jekk din mhix twissija
lil qalbi zongrija
biex tinza' l-kburija,
tas-sema turija
l-Imħabba fejn hija:
- Jeħtieg tinbet fija -*